

24 05 2026

6 45

ஞாயிற்றுக்கிழமை

காலை

தலைப்புச் செய்திகள்

1. நாடுகளுக்கு இடையேயான பிரச்சினைகளுக்கு அமைதிப் பேச்சு வார்த்தைகள் மூலம் தீர்வு காண்பதற்கு, இந்தியா தொடர்ந்து ஆதரவு அளிக்கும் என்று பிரதமர் திரு நரேந்திர மோடி தெரிவித்துள்ளார்.
2. பாதுகாப்பு தளவாட உற்பத்தியில், இந்தியா சுயசார்பு நாடாக உருவெடுத்து வருவதாக அத்துறைக்கான அமைச்சர் திரு ராஜ்நாத் சிங் கூறியுள்ளார்.
3. waqf வாரிய சொத்துக்களை கணக்கெடுக்கும் பணிகள் விரைவில் தொடங்கப்படும் என்று மாநில சிறுபான்மையினர் நலத்துறை அமைச்சர் திரு ஷாஜகான் கூறியுள்ளார்.
4. தமிழகத்தில் நீலகிரி, கோவை, ஈரோடு உள்ளிட்ட பல்வேறு மாவட்டங்களின் ஓரிரு இடங்களில் அடுத்த 2 நாட்களுக்கு மிதமான மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

5. ஃபெடரேஷன் கோப்பை தடகள போட்டியில், பஞ்சாபின் குரிந்தர்வீர் சிங் தங்கப் பதக்கம் வென்றார்.

--- இனி விரிவான செய்திகள் ---

<<<<>>>>

நாடுகளுக்கு இடையேயான பிரச்சினைகளுக்கு அமைதிப் பேச்சு வார்த்தைகள் மூலம் தீர்வு காண்பதற்கு, இந்தியா தொடர்ந்து ஆதரவு அளிப்பது வருவதாக, பிரதமர் திரு நரேந்திர மோடி தெரிவித்துள்ளார்.

இதுதொடர்பாக சமூக வலைதளத்தில் அவர் வெளியிட்டுள்ள பதிவில், அமெரிக்க வெளியுறவு அமைச்சர் திரு. மார்கோ ரூபியோ உடன் பேச்சுவார்த்தைகள் ஆக்கப்பூர்வமாக இருந்தது என்று குறிப்பிட்டுள்ளார்.

இந்தியா - அமெரிக்கா இடையே பாதுகாப்பு, தொழில்நுட்பம், வர்த்தகம், முதலீடு, எரிசக்தி, தகவல்தொடர்பு, கல்வி உள்ளிட்ட பல்வேறு துறைகளில் ஒத்துழைப்பை வலுப்படுத்துவதற்கான சாத்தியக்கூறுகள் குறித்தும் விரிவாக விவாதிக்கப்பட்டதாக அவர் தெரிவித்துள்ளார்.

மேற்காசியாவில் நிலவும் சூழல் உட்பட சர்வதேச மற்றும் மண்டல அளவிலான பல்வேறு விவகாரங்கள் குறித்து ஆலோசனை நடத்தியதாகவும் பிரதமர் திரு. நரேந்திர மோடி கூறியுள்ளார்.

<<<<>>>>

பாதுகாப்புச் சாதனங்கள் உற்பத்தியில், இந்தியா சுயசார்பு நாடாக உருவெடுத்து வருவதாக அத்துறைக்கான அமைச்சர் திரு ராஜ்நாத் சிங் கூறியுள்ளார்.

மகாராஷ்டிரா மாநிலம் ஷீரடியில் நடைபெற்ற நிகழ்ச்சி ஒன்றில் பேசிய அவர், பாதுகாப்பு சாதனங்களின் ஏற்றுமதி படிப்படியாக அதிகரிக்கும் என்று நம்பிக்கை தெரிவித்தார்.

பாதுகாப்புத்துறையில் தனியார் துறையின் பங்களிப்பு 50 சதவீதமாக அதிகரிப்பதற்கான வாய்ப்புகள் உள்ளதாக அவர் கூறினார்.

5 ஆயிரத்துக்கும் மேற்பட்ட பாதுகாப்பு உபகரணங்களின் உற்பத்தி உள்நாட்டு தொழில்நுட்பத்தின் அடிப்படையில் மேற்கொள்ளப்படும் என்று அவர் கூறினார்.

புதுமைக் கண்டுபிடிப்புகள் உற்பத்தி திறன் மற்றும் தொழில்துறை உள்கட்டமைப்பு வசதிகள் போன்றவை நாட்டின் எதிர்காலத்தை வடிவமைக்கும் என்று திரு. ராஜ்நாத் சிங் தெரிவித்தார்.

<<<<>>>>

அத்திக்கடவு - அவினாசி திட்டம் முழுமையாக
நிறைவேறுவதற்குத் தேவையான அனைத்து முயற்சிகளும்
மேற்கொள்ளப்படும் என்று மத்திய தகவல் ஒலிபரப்புத்துறை
இணையமைச்சர் டாக்டர் எல். முருகன் தெரிவித்துள்ளார்.

இதுதொடர்பாக சமூக வலைதளத்தில் அவர் வெளியிட்டுள்ள
பதிவில், இத்திட்டத்தின் ஒருங்கிணைப்பு குழு நிர்வாகிகள் மற்றும்
அப்பகுதி விவசாயிகளுடன் கலந்துரையாடியதாக தெரிவித்துள்ளார்.

விவசாயிகளுக்குத் தேவையான திட்டங்களை விரைந்து
நிறைவேற்றுவதற்கு அவர்களுடன் இணைந்து செயல்பட உள்ளதாக
டாக்டர் எல். முருகன் குறிப்பிட்டுள்ளார்.

<<<<>>>>

சட்டவிரோத மது விற்பனை மற்றும் போதைப்பொருள்
புழக்கத்தை கட்டுப்படுத்துவதற்கான நடவடிக்கைகள்
மேற்கொள்ளப்படும் என்று மாநில மதுவிலக்கு மற்றும்
ஆயத்தீர்வுத்துறை அமைச்சர் திரு விக்னேஷ் தெரிவித்துள்ளார்.

கோவை விமான நிலையத்தில் செய்தியாளர்களிடம் பேசிய அவர், டாஸ்மாக் செயல்பாடுகள் குறித்து கடந்த சில நாட்களாக ஆய்வு செய்து வருவதாக தெரிவித்துள்ளார்.

முறைகேடுகளில் ஈடுபட்டவர்கள் மீது கடும் நடவடிக்கை எடுக்கப்படும் என்று அவர் தெரிவித்தார்.

எம்மதமும் சம்மதம் என்ற அடிப்படையில் மாநில அரசு செயல்பட்டு வருவதாக அவர் கூறினார்.

பெண்கள் மற்றும் சிறுமிகளுக்கு எதிரான குற்றச் செயல்களை தடுப்பதற்கான உறுதியான நடவடிக்கைகள் மேற்கொள்ளப்படும் என்று திரு. விக்னேஷ் தெரிவித்துள்ளார்.

<<<<>>>>

மக்களின் தேவைகளைக் கருத்தில் கொண்டு போதுமான பேருந்துகளை இயக்க நடவடிக்கை எடுக்கப்படும் என்று மாநில போக்குவரத்து துறை அமைச்சர் திரு. விஜய் தமிழன் பார்த்திபன் தெரிவித்துள்ளார்.

சென்னை வேளச்சேரி பணிமனையில் நேற்று ஆய்வு மேற்கொண்ட அவர், பேருந்து ஓட்டுநர் மற்றும் நடத்துனரிடம் கலந்துரையாடினார்.

அரசுப் பேருந்துகளை செம்மையாக பராமரித்து இயக்குவதற்கும், பயணத்தின்போது ஏற்படும் இடர்பாடுகளைக் களைவதற்கும் உரிய நடவடிக்கைகள் மேற்கொள்ளப்படும் என்று அவர் கூறினார்.

பேருந்து போக்குவரத்து தொடர்பாக மக்களின் கருத்துகளை கேட்டறிந்து உடனுக்குடன் நடவடிக்கை எடுக்கப்படும் என்று திரு. விஜய் தமிழன் பார்த்திபன் தெரிவித்தார்.

<<<<>>>>

waqf வாரிய சொத்துக்களை கணக்கெடுக்கும் பணிகள் விரைவில் தொடங்கப்படும் என்று மாநில சிறுபான்மையினர் நலத்துறை அமைச்சர் திரு ஷாஜகான் கூறியுள்ளார்.

கும்பகோணத்தில் செய்தியாளர்களிடம் பேசிய அவர், வக்ஃப் வாரிய சொத்துக்கள் கணக்கெடுக்கும் பணிகளை செம்மைப்படுத்தும் வகையில் இந்த நடவடிக்கை அமையும் என்று கூறினார்.

சிறுபான்மையின மக்களின் நலன்கள் மற்றும் உரிமைகள் பாதுகாக்கப்படும் என்று அவர் தெரிவித்தார்.

கும்பகோணத்தை தலைமையிலடமாகக் கொண்டு புதிய மாவட்டத்தை உருவாக்குவதற்கான நடவடிக்கைகள் மேற்கொள்ளப்படும் என்று திரு. ஷாஜஹான் கூறினார்.

<<<<>>>>

விழுப்புரம் மாவட்டம் விக்கிரவாண்டி ஒன்றியத்துக்கு உட்பட்ட பனப்பாக்கம் துறவி உள்ளிட்ட கிராமங்களில் குண்டுமல்லி பயிரிடப்பட்டு வருகிறது.

விவசாயிகளின் வாழ்வாதாரமாக இருந்த குண்டுமல்லி சாகுபடி பூச்சிகளால் ஏற்படும் பாதிப்பு மற்றும் விலை குறைவு போன்ற காரணங்களால் பெரிதும் பாதிக்கப்பட்டுள்ளதாக அப்பகுதி விவசாயி ஒருவர் எமது செய்தியாளரிடம் தெரிவிக்கிறார்.

(சவுண்ட் பைட் - விவசாயி - 44 வினாடிகள்)

<<<<>>>>

தமிழகத்தில் நீலகிரி, கோவை, ஈரோடு, திருப்பூர், சேலம் உள்ளிட்ட 19 மாவட்டங்களின் ஒருசில இடங்களில் அடுத்த 2 நாட்களுக்கு மிதமான மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

தென்கிழக்கு மற்றும் அதனையொட்டிய மத்திய வங்கக் கடல் பகுதியில் நிலவும் வளிமண்டல சுழற்சி காரணமாக அடுத்த 4 நாட்களுக்கு பரவலாக மிதமான மழைக்கு வாய்ப்புள்ளதாக அந்த மையம் தெரிவித்துள்ளது.

சென்னை மற்றும் புறநகர்ப் பகுதிகளில் வானம் ஓரளவு மேகமூட்டத்துடன் காணப்படும் என்றும், மாலை அல்லது இரவு நேரங்களில் ஒருசில இடங்களில் மிதமான மழை பெய்யக்கூடும் என்றும் அந்த மையம் கூறியுள்ளது.

வங்கக் கடல் பகுதிகளில் சூறாவளிக் காற்று வீசக்கூடும் என்பதால் இப்பகுதிகளில் அடுத்த 4 நாட்களுக்கு மீனவர்கள் கடலில் மீன் பிடிக்கச் செல்ல வேண்டாம் என்று அறிவுறுத்தப்பட்டுள்ளனர்.

<<<<>>>>

இருவரிச் செய்திகள்

இஸ்ரேல் பாதுகாப்பு அமைச்சர் திரு இட்டமார் பென்-க்விரை பிரெஞ்சு எல்லைக்குள் நுழைவதற்கு பிரான்ஸ் தடை விதித்துள்ளது.

பங்களாதேஷில் தட்டம்மை மற்றும் அது போன்ற சுடிக்குறிகளின் பாதிப்பு காரணமாக கடந்த 24 மணி நேரத்தில் 13 பேர் உயிர்மூந்தனர்.

மஹாராஷ்டிரா மாநிலம் தானே மாவட்டத்தில் டோம்பிவில் பகுதியில், சட்டவிரோதமாகத் தங்கியிருந்த 7 பெண்கள் உட்பட நைஜீரியாவைச் சேர்ந்த 24 பேரை அம்மாநில காவல் துறையினர் கைது செய்துள்ளனர்.

ராணுவம் மற்றும் அது சார்ந்த தொழில்நுட்ப ஒத்துழைப்பு குறித்தும், இந்தியா - ரஷ்யா நாடுகளின் துணைப் பணிக் குழுவின் ஆலோசனைக்கு கூட்டம் புதுதில்லியில் நேற்று நடைபெற்றது.

நாட்டின் குளிர்ந்த நீரில் மேற்கொள்ளப்படும் மீன் உற்பத்தி 7 ஆயிரம் டன்னாக அதிகரித்துள்ளது.

உலகப் பிரசித்தி பெற்ற ஸ்ரீரங்கம் அருள்மிகு ரெங்கநாதர் திருக்கோயிலில் அடிப்படை வசதிகளை தடையின்றி வழங்குவதற்கான நடவடிக்கைகள் மேற்கொள்ளப்படும் என்று மாநில அமைச்சர் திரு. ரமேஷ் தெரிவித்துள்ளார்.

சுற்றுச்சூழலை பாதிக்கக்கூடிய சாயக்கழிவுகளை வெளியேற்றும் தொழிற்சாலைகள் மீது கடும் நடவடிக்கை எடுக்கப்படும் என்று மாநில அமைச்சர் திரு. வி.கே. ராஜீவ் தெரிவித்துள்ளார்.

திருப்பத்தூர் மாவட்டம் ஒளவை நகர் பகுதியில் தங்களது நிலத்தை பார்வையிடச் சென்றபோது தேனீக்கள் கொட்டியதில் ஒருவர் உயிரிழந்தார்.

செங்கல்பட்டு, காஞ்சிபுரம் சாலையில் காவல்துறையினர் மேற்கொண்ட வாகன சோதனையின்போது தடை செய்யப்பட்ட போதைப்பொருட்கள் பறிமுதல் செய்யப்பட்டன.

காஞ்சிபுரத்தில் பிரசித்தி பெற்ற காமாட்சி அம்மன் கோவிலில் வைகாசி மாத வளர்பிறை அஷ்டமி தினத்தையொட்டி ஆயிரத்து 8 தீபம் ஏற்றி பக்தர்கள் வழிபட்டனர்.

விளையாட்டுச் செய்திகள்

ஃபெடரேஷன் கோப்பை தடகள போட்டியில், பஞ்சாபின் குரிந்தர்வீர் சிங் தங்கப் பதக்கம் வென்றார்.

ராஞ்சியில் நடைபெற்ற ஆடவர் 100 மீட்டர் ஓட்டத்தில் 10.9 வினாடிகளில் இலக்கை எட்டி புதிய தேசிய சாதனை படைத்துள்ளார்.

23 வயதிற்குட்பட்டோருக்கான ஆசிய மல்யுத்தச் சாம்பியன் போட்டியில் இந்தியாவின் சூரஜ் வசிஷ்ட், சாகர் சிங் வெள்ளிப் பதக்கம் வென்றனர்.

வியட்நாமில் Da Nang-ல் நடைபெற்ற போட்டியில் ஆடவர் 60 கிலோ எடைப் பிரிவில் , சூரஜ் வசிஷ்ட்-ம், 67 கிலோ எடைப் பிரிவில் சாகர் சிங் இப்பதக்கங்களைக் கைப்பற்றினர்.

ஐ.பி.எல். கிரிக்கெட் போட்டியில் பஞ்சாப் அணி 7 விக்கெட் வித்தியாசத்தில் லக்னோ அணியை வென்றது.

லக்னோவில் நேற்று நடைபெற்ற ஆட்டத்தில், முதலில் ஆடிய லக்னோ அணி, நிர்ணயிக்கப்பட்ட 20 ஓவரில் 6 விக்கெட் இழப்பிற்கு 196 ரன் எடுத்தது.

197 ரன் எடுத்தால் வெற்றி என்ற இலக்குடன் பின்னர் களமிறங்கிய பஞ்சாப் அணி, 18 ஓவரில் 3 விக்கெட் இழப்பிற்கு 200 ரன் எடுத்தது.

இன்று நடைபெறும் ஆட்டத்தில் மும்பை அணி ராஜஸ்தான் அணியை எதிர்கொள்கிறது.

மும்பையில் இப்போட்டி மாலை 3.30 மணிக்குத் தொடங்குகிறது.

மற்றொரு போட்டியில், கொல்கத்தா அணி, தில்லி அணியை எதிர்கொள்கிறது.

கொல்கத்தாவில் இப்போட்டி இரவு 7.30 மணிக்குத் தொடங்குகிறது.

<<<<The End>>>>